

Yamis

¹ Yo Yamis, ndramat hamou para poya mbulya Ngindrai pe ta Yapan Yesu Kristus,

Yo uratuluwi nongan iya kili wawu kamaye Yisrayel songui pe luwum mepo wawu kanma-sumbuwe kanna kene kol pwan masih:

Ndrokololang hiyan tawawu.

Hu nopwaran pe hu nohonou

² Pwen wawu nali, akalohongani nokulani hu nopwaran handra-handra nakaya nondriya hu, ara kirayah pwesai imwonen kisa kili wawu.

³ Paratesah, akapahasaniy tehe nohonou para lohongai ndrisiyon ta wawu, ara andre kimbusi wawu koro tine pwokeyan.

⁴ Pwen akoro tine pwokeyan nondriya hu nopwaran, pe andre kimbusi wawu akapahas pe akamandra, pe kultuwayi wawu andre kimbusi wawu akandroisi hapesah pwi.

⁵ Pe kapa hamou tawawu kinamili lohongai waison, ara akasok Ngindrai pe andre kiykiy kipopo ko kisa kili wawu pe andre kinpomate wawu pwi, pwen andre kiykiy kisa kili wawu.

⁶ Hapeko kapa hiyeh kitohun kiya kili Ngindrai, ara kipwotisingi lohongan pe mbuna kihindrundru, paratesah, yiy mepo ihindrundru, ara tehe nowei sih para ndras mepo nohai iro mbuiwaniy iya isa.

⁷ Pwen ndramat tehen tora, ara mbuna kilohonganiy para kipo hapesah kiyau kili Yapan.

⁸ Pe ndramat tora, lohongan ara malndra, pe lohongan kinoho kuw iya melit imbusiy, ara pwi.

⁹ Pe hu ndramat hupwotisingi lohongahu pe menmenahu pwi masih, ara hu kapwes, paratesah, Ngindrai ihaiyani hu.

¹⁰ Hapeko yiy mepo menmenan soyon, pe isikiye yiy, ara Ngindrai andre kimbusi ngalan kiya pwi, paratesah, yiy andre kiwayuw tehe nonou sih para yangiy.

¹¹ Paratesah, mwandrai ara ingas iyapolo ngandrahan para aliy pe ngara kitimwi ndromndriu pe kimang. Pe nonou mepo isahambunet pe lahayani iya, ara andre kihipwen o mwaihei. Pwen tehen tora ko, ndramat mepo menmenan soyon, ara andre kihipwen o mwaihei, konan kiro mbusi mbulyan kiya.

¹² Ndramat mepo iya nondriya nopwaran pe iro tine pwokeyan, ara kipwes, paratesah, kapa kiro tine pwokeyan nondriya nohonou, ara andre kiwiri kasapai para taleh mepo Ngindrai kintandrangan kinna kili hu mepo ndriyahu imbuluhi yiy.

¹³ Pe kiro mwonen wawu kaya nondriya hu hinonou, ara wawu mbuna akapa, “Ngindrai ipakarawani yo pe umbusi pakut mwomwan.” Paratesah, tukapahasaniy tehe kultuw mwomwan ara kinlahiy para kipakarawani Ngindrai para kimbusi pakut mwomwan pwi. Pe Ngindrai yi, ara kinho pakarawani hamou kiya hu kultuw para pakut mwomwan pwi.

¹⁴ Hapeko ndramat hamou-hamou ngara kiya nondriya nohonou, ara kiyau ndruwa namiliwa

mwomwan tan mbukenan, pe namiliwan ngara kiluwani yiy pe kimbusi pakut mwomwan.

¹⁵ Pe namiliwai para nombuwe ndramat ara tehe pihin hamou mapundriyan pe imwalahiy iyata pakut mwomwan, pe kiro mwonen pakut mwomwan kimandra tisingiy, ara andre kiyki kimat.

¹⁶ Pwen wawu nali mepo nere imwonen, lohonga wawu mbuna kipakarawani wawu.

¹⁷ Pe tesah masih mepo hiyan, pe yukyuk imwonen, ara iyau paingan pe isa pwan, iyau kili Tamarou mepo imangsani hu nganan para kol paingan yang. Pe yiy kinho rapaiwani yiy tehe sumwoiwa melit ngara kirapaiwaniy kiya kisa, ara pwi.

¹⁸ Pe iyau namiliwan opu, mwoiwa rou iwiri taleh iyau nongan ndrokonan. Pwen andre worou karayah tehe anandrinai imu iyau melit masih mepo imangsani hu.

Akahilingiy pe akambusiy

¹⁹ Wawu nali mepo nere imwonen, akapa-hasani melit aro: Wawu masih akahilingiy kileh, hapeko wawu mbuna akahambuh para akawong pe ndriya wawu mbuna kilokuh kileh.

²⁰ Paratesah, ndrinalokuh ta ndramat, ara kinhoiki kultuw imwonen para taleh mepo Ngindrai inamiliy, ara pwi.

²¹ Pwen pe akatali hu kultuw masih pwassin, pe akaiki wawu kaya pwan, pe akoho ndruwa nongan mepo Ngindrai kiniykiy kinhan pwen ita nondriya wawu mepo andre kisopwat wawu.

²² Pe wawu mbuna akahalingi nongna Ngindrai o, hapeko akambusi tesah ipwai. Pwen andre akanpwaske wawu mbukenan pwi.

²³ Pe yiy mepo ihilong nongan hapeko kin-tokuyani tesah nongan ipwai pwi, ara tehe ndramat hamou inime mbulmaran iya kemet sih,

²⁴ pe inime yiy mbukenan ihipwen, pe iyau, pwen indrou pwi ko koyun kinmayit mbulmaran ininim tapeh.

²⁵ Hapeko ndramat mepo inime nokulani nondriya nongan para pwahanou imwonen masih mepo iyki worou topo mwoimwoi, pe iro mbusiy toro manau, pe koyun kinmayit tesah ihilingiy pwi, hapeko iro mbusiy—ara andre kiwiri lomwes kiya tesah imbusiy.

²⁶ Kapa ndramat hamou kipa yiy ndramat para totohun iya kili Ngindrai, hapeko kinoho ponokulani pohon pwi, ara ipakarawani yiy mbukenan, pe totohun tan ara mwaihei o.

²⁷ Kultuw para totohun mepo Tamarou Ngindrai inamiliy mepo imwonen masih, pe mwomwan kinto aliy pwi ara aro: Akapwokere hu noru tapo, pe hu pihinau kiya nopwaran tahu, pe akoro mawen kultuw mwomwan para kol pwan mepo andre kimangani wawu kaya mwomwan.

2

Mbuna akahire

¹ Wawu nali, worou ara tehe hu ndramat mepo tupwotisingi lohongarou iya kili Yapan Yesu Kristus, mepo yiy namandran pe manonowan, pwen mbuna tukahire.

² Kapa ndramat hamou kisuluye yiy kiya koyau lahayan pe kiyki mbunahai mbusiy iya pat kolt pe kisa nondriya numwa totohun ta wawu, pe ndramat hamou indroisiy pe isuluye yiy iya koiwen ndramurin pe kisa nondriyan i,

³ pe kapa ahaiyani ndramat isuluye yiy iya koyau lahayan pe apa, “Pwapwai tam sih hiyan iye,” hapeko apwai kiya kili ndramat indroisiy ara apa, “Wou, ara aro tine ara, ndre ampwan pwan ngilse ndriko,”

⁴ pwen wawu kanmbusi hu ndramat kanmasilpat, wawu mbusi hiyan iya kili hamou, pe hamou ara pwi, pe tamwanye ta wawu ara iyau lohongai ta payit.

⁵ Wawu nali para nere imwonen, akahilingiy: Ngindrai kintakinima hu mepo hu ndroisiy iya mara hu ndramat para kol pwan, para menmena mwoiwa hu andre kiya soyon, paratesah, iya lohongahu ndrision. Pe hu mepo ndrityahu imbuluhi yiy, ara andre hu kaya kolo king mepo kintandrangan pwen kinna kili hu.

⁶ Hapeko wawu ngara kapwasimiri ngala hu ndramat mepo hu ndroisiy. Hu ndramat menmena hu soyon ara, ara ngara hu kaiki nopwaran kisa kili wawu, ndre pwi? Pe hu ngara kaluwani wawu pe akoro tine nongan, ndre pwi?

⁷ Yihu ara, ara ngara kapwasisiman ana Yesu Kristus mepo ngalan hiyan, pe wawu ara atan, ndre pwi?

⁸ Kapa wawu kambultuwe tisingi nongan para pwahanou ata king ita Nongan Haiyan ipa, “Ndriyam kimbuluhi yiy para pakeh kili wou tehe

wou mbukenam,” pwen wawu tora mbusi kultuw hiyan.

⁹ Hapeko kapa wawu kahire hamou kiya hiyan kiyata hamou, ara wawu mbusi pakut mwomwan, pe nongan para pwahanou isuhuhuri wawu tehe wawu kandrihisani nongan para pwahanou.

¹⁰ Paratesah, sehe ndramat kiho ndruwa nongan para pwahanou masih, hapeko kapa kindrihisani sahin para aliy, ara kinwiri mwomwan, pe indrihisani nongan para pwahanou masih.

¹¹ Paratesah, Ngindrai mepo kinpa, “Mbuna apo pilah,” pe ipwai i ipa, “Mbuna atingundru ndramat.” Pwen kapa anpo pilah pwi, hapeko atingundru ndramat, ara wou ndramat hamou para ndrihisani nongan para pwahanou.

¹² Pwen akawong pe akambusi melit tehe hu ndramat mepo Ngindrai andre kiyki worou koro tine nongan kiya nongan para pwahanou mepo imbusi worou topo mwoimwoi iya hu pakut mwomwan.

¹³ Paratesah, kiro mwonen lang para Ngindrai kiramwanye, ara andre kinpwaingani koisirai kinna kili hamou mepo koisirai kinto kili yiy pwi. Koisirai ta Ngindrai ara iramwaitini tamwanye tan!

Lohongai ndrisiyon pe hu kultuw

¹⁴ Wawu nali, sehe melit hiyan kapa ndramat hamou kipa lohongai ndrisiyon kiro kili yiy, hapeko kinmbusi hu kultuw hiyan pwi. Ilahi lohongai ndrisiyon tan kisopwat yiy, ndre pwi?

¹⁵ Kapa nalim hamou ndre pisum hamou ara koiwen pwi, pe anandrinan para lang sih-sih pwi,

¹⁶ pe kapa hamou ta wawu kipwai kiya kili yiy kipa, “Ayau ayapolo ndriya wayis; pe aro ngandrah pe anamnam hiyan.” Hapeko anhang yiy hapesah para namiliwan para nombuwen pwi, pwen tesah hiyan andre awiriy kiyau aliy?

¹⁷ Pe tehen aliy o, kapa lohongai ndrision kinpwaingani kultuwayin pwi, pwen lohongai ndrision ara, ara meren.

¹⁸ Hapeko hamou andre kipa, “Lohongai ndrision ita kili wou; yo ngara kumbusi hu kultuw hiyan.”

Lohongai ndrision tam mepo anoho mbusi handra melit kinyau aliy pwi, ara apwainganiy kisa kili yo. Pwen andre kupwaingani lohongai ndrision to mepo ngara kumbusi melit kiyau aliy.

¹⁹ Pe apwotisingi lohongam tehe Ngindrai ara hamou opu. Ara hiyan! Hu payit i, ara hu pwo-tisingi lohongahu pe hu lelen iyapolo nohowai.

²⁰ Lohongam kinna pwi! Andre kupwainganiy kisa kili wou tehe lohongai ndrision mepo hu kultuw hiyan kinto aliy pwi, ara melit mwaihei o?

²¹ Tumburou Apraham kultuwayin imwonon iya kili Ngindrai, ara iya tesah imbusiy iro mwonen iyki norun Yisak tehe yukyuk iro ndrita pere tuntun.

²² Apahasaniy, tehe lohongai ndrision ta Apraham pe hu kultuwayin hiyan ara imbusiy iyawule. Pe lohongai ndrision tan ara imbusiy iyahapwen pe hiyan o iya tesah kinmbusiy pwen.

²³ Pe Nongan Haiyan, ara irayah mannan ipa, “Apraham ara iyki lohongan ndrision iya kili

Ngindrai, pe pohowe yiy ara ndramat imwonen,” pe Ngindrai ngara kiyoh yiy, ara kowasen.

²⁴ Pwen akapahasaniy tehe, ndramat hamou irayah ndramat imwonen ara iyau tesah imbusiy, pe kinyau lohongai ndrision o, ara pwi.

²⁵ Pe iyawule ko tehe Rahap pihin para pilah, ara pohowe yiy pihin imwonen iya tesah imbusiy iya kili ndramira tandrihindrih malmou iro mwonen ipwokere hilu iro suwen, pe ipwandrisa hilu hilyau hilya pwen sai hasai i.

²⁶ Tora ko, kapa ndramat manombuwen, pe kunuwen pwi, ara ndramat ara kinmat. Pe kapa lohongai ndrision kanmbusiy hu kultuw hiyan pwi, ara meren.

3

Aranuhuyani kalamem

¹ Wawu nali, wawu masih andre akantayah ndramat para hinuwani hu ndramat o, ara pwi, paratesah, wawu pahasaniy tehe worou mepo tuhinuwani hu ndramat, ara kiro mwonen tukoro tine nongan, andre tukakuni nopwaran kiho hin iya.

² Worou masih ara tupotiriyis iya kultuwayi rou. Pe kapa hamou kinmbusi mwomwan kinna tesah ipwai pwi, ara yiy ndramat hamou ita mwonen masih, pe ilahiy kikaituwe nombuwen masih.

³ Pwen kapa tukaiki hu hayen kiya hu poho hu hos para tukambusi hu kahilingi rou, ara tulahiy para tukarapaiwani hos hamou mwanje ara.

⁴ Pe tukalohongani hu ndroi para ndras. Konan hu ara namandran masih pe hu nowei pwokeyan hu koro sumbuiwani hu, hapeko parakei hamwat mendreheh, ara ngara ndramat para ngaplani ndroi kiro suwani hu ndroi para hape aleheh hu kaya aliy.

⁵ Tehen tora ko, kalame ndramat ara melit sih mendreheh opu para nombuwe ndramat, hapeko yiy mbukenan ara ngara kisiye yiy iya. Akalohonganiy, yangiy sih namandran iya, ara mwan hape ko andre kitimwiw topwei.

⁶ Kalame ndramat ara tehe mwan sih i pe tehe kol pwan para kultuw mwomwan ita mwalinga hu nombuwe ndramat. Pe ngara kiyki mwomwan kiya nombuwe ndramat masih. Pe ngara kimbusi kultuwaye ndramat hamou kiya mwomwan tehe ngandraha mwan. Pe mwan ara mbukenan, ara mwan mepo para ngat mbulun pwi.

⁷ Hu kan handra-handra masih, hu norukan para wohowoh, hu kan para seselek, pe hu kan mwalen masih para ndras, ara hu lahiy para kassop mara hu, pe ndramat ngara kassop mara hu.

⁸ Hapeko ndramat hamou kinlahi para kissop kalamen pwi. Kalame ndramat ara kinho ngoh para kimbusi mwomwan pwi, pe tehe melit tunguyan ta mwat hamou ngara kitingundru hu ndramat, pwen tesah tupwai, ara ngara kiyki ngandran kiya kili hu ndramat.

⁹ Worou ngara kahari ngalan Yapan torou pe Tamarou kiya kalamerou, pe iyau kalamerou

opu, ara tuten ana hu ndramat mepo Ngindrai imangsani hu mwensehu tehe yiy mbukenan.

¹⁰ Pe iyau poho ndramat ara ko, ngara kihari ngala Ngindrai, pe ngara kiten ana ndramat. Wawu nali, mbuna kirayah tehen tora.

¹¹ Ilahiy para ndran nowin pe ndran ngahan kirah kiyau ndramwiying handrang o, ndre pwi?

¹² Wawu nali, kei pik hakou ilahi kippwai pe mbuwan kiya hu holip, ndre mwisi wain ilahi kippwai pe mbuwan kiya hu pik, ndre pwi? Pwen kinlahiy para ndras hakah kirayah ndran nowin, ara pwi.

Lohongai waison malndra

¹³ Hiyeh lohongan waison pe ileu ita mwalinga wawu? Kipwaingani lohonga waison tan ara pe kultuwayin hiyan ara, pe ara iyau kultuw para aiki wou aya pwan iyau lohongai waison.

¹⁴ Hapeko kapa akaituwe maimai pe mwolou kiro ndriya wawu, ara wawu mbuna akasikiye wawu, pe mbuna akapwasoyou kiya nongan ndrokonan.

¹⁵ “Lohongai waison” tora, ara kinyau kol paingan yang kisa pwan pwi, hapeko para kol pwan, lohongai para kol pwan pe ata sinai.

¹⁶ Paratesah, hu ndramat mepo ngara ndriyahu kimaimai pe kamwolou, ara andre anime tokuya ndramat ara kinto sai pwi, pe iyau kultuw masih handra-handra pwassin.

¹⁷ Hapeko lohongai waison mepo iyau kol paingan yang, ara ihomu pe imwonen masih; pe namiliwai para ndriya wayis, pe karo wayis o, pe kambusi worou koro pwan, pe kapep kiya

koisirai pe kapwaingani tokuyai hiyan, pe kultuw kihisoule ko pe kiya ndrokonan.

¹⁸ Hu ndramat mepo ngara hu kambusi ndriya wayis, ara andre hu kahas ndriya wayis, pe andre hu kapo anandrinai para aliy ara kultuw imwonen.

4

Kaiki wawu akaya pwan kiya kili Ngindrai

¹ Pe tesah ngara kimbusi pe wawu ngara kahangas pe akarahatai mwalinga wawu? Hu hingorou mwomwan mepo hutora posisiwe non-driya wawu, ndre?

² Wawu ngara kanamili melit hapeko wawu konoho wiriy pwi, pwen pe wawu tingundru hu ndramat. Wawu namili melit iro kili hu ndramat hayah, hapeko akanlahiy para akawiriy pwi. Pwen pe tehen tora ko, wawu ngara kahangas pe karahatai. Wawu konoho wiri pwi, ara paratesah, wawu konoho sok Ngindrai pwi.

³ Pe iro mwonen wawu sok, ara akanwiriy pwi, paratesah, wawu sok iyapolo lohongai mwomwan, pe tesah wawu wiriy pe wawu rasumbuwaniy, ara iya namiliwa wawu mbukenan.

⁴ Wawu ara tehe pihin para pilah, wawu pahasaniy tehe hu ndramat mepo ngara hu kambusi kultuw pwassin tehe hu ndramat para kol pwan ngara kambusi, ara hu ndrihisani Ngindrai. Pwen sehe ndramat kimbusi hu kultuw para kol pwan, ara hu mwisnani Ngindrai.

⁵ Akalohongani tehe Ngindrai ipwai isa kiltou ita Nongan Haiyan tehe inamiliy masih para Mwoiwan Haiyan mepo iyki iripo kiltou, ara

andre kisopwat rou para andre tukoro namili Ngindrai opu.

⁶ Hapeko Ngindrai ara iyki koisirai tan ara soyon iya isa kiltou. Tehen tora ko, Nongan Haiyan ipa,

“Ngindrai ngara kirasisingat ana hu ndramat hu sikiye hu,
pe iyki koisirai tan iya kili hu mepo huiki hu huya pwan.”

⁷ Pwen pe akaiki wawu akaya pwan kili Ngindrai. Pe akarasses sinai, pe andre sinai kitali wawu.

⁸ Pe akasa pakeh kili Ngindrai, pe andre kisa pakeh kili wawu. Pe akasungani nima wawu, wawu hu ndramat mepo pakut ta wawu mwomwan, pe ndriya wawu kirayah howen, wawu mepo lohonga wawu malndra.

⁹ Ndriya wawu kiporu, pe akamangaliye, pe akarang memesun. Haisa wawu ara akarapai-waniy kiya mangaliye, pe pwesai kirayah ndriya poru.

¹⁰ Pe akaiki wawu akaya pwan mbulmara Yapan, pe andre kisoli wawu.

¹¹ Wawu nali, hamou mbuna kiwong nongan mwomwan ana hamou. Sehe ndramat kiwong mwomwan ana nalin hamou ara indrihisani nongan para pwahanou, pe imbusiy iya mwaihei o. Kapa awong mwomwan kiya nongan para pwahanou, ara anto ndruwan pwi, hapeko arayah tehe ndramat hamou para tamwanye.

¹² Ngindrai hamou opu ara ngara kiyki nongan para pwahanou, pe Yiy ndramat para tamwanye, yiy mepo ilahiy para kisopwat pe ilahiy para

kipwalngani ndramat. Pe wou ara hiyeh, pwen apa rasmus nongan kiya kili ndramat para pakeh kili wou?

Mbuna akasap ngala wawu kiya lang moh

¹³ Pwen mahapo akahilingiy na, wawu mepo wawu pa, “Nepo ndre moh, ara andre yowu kaya kol namandran iye ndre yoro, pe hayou sih andre yowu koro ara, pe kapo melit para sousou pe kapo singayai.”

¹⁴ Wawu kanpahasani tesah nakirayah moh pwi. Pe mwowiwa wawu tesah? Wawu ara tehe koh isarayah o pe ihipwen i.

¹⁵ Hapeko, hiyan para akapa, “Kapa kiya namiliwai pwokeyan Yapan, ara andre yowu kamin pe kambusi melit iye ndre yoro.”

¹⁶ Wawu pwes pe wawu sap ngala wawu tehen tora, pwen sapiya ngala wawu, ara kultuw mwomwan masih.

¹⁷ Pwen kapa sehe ndramat mepo ipahasaniy para kimbusi melit hiyan pe kinmbusiy pwi, ara imbusi pakut mwomwan.

5

Nongan pwandrendrehe iya kili hu mepo menmenahu soyon

¹ Wawu mepo menmena wawu soyon, ara akahilingiy na, akarang pe akamangaliye kiya hu nopwaran mepo itapo isa kili wawu.

² Menmena wawu soyon ara, ara hu kanpwala, pe hu yih kanini hu koiwe wawu.

³ Pat kolt pe pat siliwa ta wawu, ara andre hu karapen. Pe andre hu koro tapen pe kirehe

mwomwan ta wawu pe kitimwi nombuwe wawu tehe mwan. Pe hu menmena wawu mepo wawu lokuhuyanihu, ara andre kiyki wawu koro tine nongan kiro mwonen lang kiya hapwen.

⁴ Akanimei! Hu kene hu ndramat mepo hu pombulen iya hu pingge wawu, ara akan-sowani hu pwi, pwen ita rang iya kili Ngindrai, para Ngindrai kiyki kora wawu kisa kili wawu. Ndringe hu ndramat para poya anandrinai iman, ara kinna rayah kinna ndrainga Yapan Pwokeyan masih.

⁵ Mipwan ta wawu iripo kol pwan ara wawu ro ndrita melit lahayahu ko, pe wawu kansongsin kinna melit lahaya huya ara. Hapeko mahapo wawu kanmandra turuwe wawu pe lang para katingundru wawu kinsa.

⁶ Wawu rasusut nongan iya kili hu ndramat, pe wawu tingundru hu ndramat mepo hu kanmbusi mwomwan pwi, hu ndramat mepo hu kantakekei polo wawu pwi.

Akoro pwoke nondriya nopwaran

⁷ Pwen tora ko wawu nali, akoro tine pwokeyan pe akoro longe kipoo Yapan kimui kisa. Akanime hu ndramat para hasiya anandrinai ngara hu koro longe pingehu kisiy, pe kiyki anandrinai mwayih. Pe hupwokeyani lohongahu ipoo mbulou indrut pe mwandrai ising.

⁸ Wawu yi, ara akoro pwokeyani lohonga wawu pe akarahatini wawu, paratesah, lenge Yapan, ara kinsa pakeh.

⁹ Wawu nali, wawu mbuna akakokou ana hamou-hamou ta wawu, matisan akoro tine nongan. Ndramira Tamwanye, ara ita tine papai!

¹⁰ Wawu nali, pwen tehe hu poropet mepo hu wong iya ngala Yapan, ara huro pwokeyani lohongahu nondriya nopwaran. Pwen wawu yi, ara akoho ndruwa kultuw ara.

¹¹ Pe worou kapwes pe kahaiyani hu mepo huro tine pwokeyan iro mwonen huya nondriya nopwaran. Paratesah, tupahasani titiye ta Yop mepo ngara kipwokeyani yiy. Yapan ara ipep namiliwai pe koisirai.

¹² Hapeko wawu nali, namandran para aliy, ara wawu mbuna akarandranga kol paingan yang ndre akarandranga kol pwan, ndre kiya handra melit. Waison o, akapa, “Ehe” ara ehe, pe “Pwi” ara pwi, matisan Nginarai kiyki wawu koro tine nongan.

Totohun ta ndramat lohongan ndrisiyon

¹³ Hamou ta wawu matisan ita nondriya nopwaran, ndre pwi? Pwen kitohun. Pe hamou ta wawu ita pwes, ndre pwi? Pwen kipowaliy pe kihari ngala Ngindrai.

¹⁴ Pe hamou ta wawu matisan kimwa, ndre pwi? Pwen kipwanos hu pohon para noku mbultere para hu katohun kiya ndritan, pe katumwi ndraihei kiya kili yiy kiya ngala Yapan.

¹⁵ Pe katohun kiya kili Yapan kiya polo lohongai ndrisiyon, ara andre kirapiyani mwamwa ta ndramat, pe Yapan andre kisoli yiy kitine. Pe kapa kinmbusi pakut mwomwan, ara Ngindrai andre kitali pakut mwomwan tan.

¹⁶ Pwen pe tora ko wawu kapohopoh kiya hu pakut mwomwan ta wawu kiya kili wawu hamou-hamou, pe akatohun kata hamou-hamou, pwen andre Ngindrai kisopwoyani wawu. Totohun ta ndramat imwonen, ara pwokeyan iya pe ilahi kisopwat ndramat.

¹⁷ Eliyah, ara ndramat hamou tehe worou o. Hapeko itohun pwokeyan iya tehe mbulou mbuna kindrut, pe mbulou kinndrut kol pwan pwi, ipoo iya hayou toyoh pe sahin.

¹⁸ Pe itohun paiwe yi pe mbulou indrut kol paingan yang, pe hu anandrinai para pwan, ara huiki sangihu.

¹⁹ Wawu nali, kapa hamou ta wawu kitali nongan ndrokonan, pwen hamou kiwiri yiy kimui,

²⁰ ara akalohongani nongan aro: Sehe ndramat kimbusi ndramat hamou kitali pakut mwomwan tan, ara andre kisopwat ndramat ara kisa mawen kimat, pe Ngindrai andre kitali pakut mwomwan tan soyon mepo ita kili yiy.

Nongan Hiyan
Portions of the Holy Bible in the Nali Language of
Papua New Guinea
Buk Baibel long tokples Nali long Niugini

copyright © 2008, 2012, 2020 PNG Bible Translation Association

Language: Nali

Translation by: PNG Bible Translation Association

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2025-10-02

PDF generated using Haiola and XeLaTeX on 2 Oct 2025 from source files dated 2 Oct 2025

1c7cf377-af27-5ad9-9abb-06ab9a468be4